

## **UKA NKE IRI ABUO NA ISII N’OGE NA-ADANYEGHI N’EMUME, AFO NKE ABUO**

### **EKPERE MMEGHE:**

Chineke anyi, na nnukwu ebere na mgbaghara Gi ka I na-egosi ike Gi puru ime ihe nile. Biko hukwasa anyi amara Gi n’akwusighi akwusi. Nyere anyi aka ka anyi were oso na-agbaga na nkwa I kwere anyi, wee bia keta oke n’anuri nke eluigwe. Site na Dinwenu anyi .....AMEN.

### **IHE OGUGU NKE MBU:**

Onu Ogugu 11:25-29

#### **Ihe ogugu e wetara n’Akwukwo Onu Ogugu**

Onyenweanyi gbadatara n’urukpu wee gwa Mosis okwu. O weere ufodu mmuo ahu di n’ime Mosis nye iri ndi okenye asaa ahu. Mgbe mmuo ahu dakwasara ha, ha bidoro buwe amuma. Ugbu a, mmadu abuo a na-akpo Eldad na Medad anoghi n’ogbako ahu, mana a hapuru ha n’ulo obibi. E soro dee aha ha n’akwukwo, ma ha esoghi puta n’ulo ikwuu ahu. Ma mmuo ahu biakwara dakwasa ha; ha wee na-ebu amuma ebe ha no n’ulo obibi. N’ihi ya, mgbe otu nwata nwokorobia gbaara oso kooro Mosis: “Eldad na Medad na-ebu amuma n’ulo obibi,” Joshua nwa Nun, onye bidoro na nwata sowe Mosis wee si: “Nna m ukwu Mosis, si ha kwusi ya.” Ma Mosis zara ya: “O bu n’ihi igbachitere m ka i ji choo ka m kwusi ha? Ya kwe omume, o masiri m ka ndi nke Onyenweanyi nile buruchaa ndi amuma! Odi m nnoo ka e nyecha ha dum mmuo ahu!”

**Okwu nke Oseburuwa**

Ekene diri Chukwu.

### **ABUOMA NA AZIZA YA:** Ps.18:8, 10, 12-14. Az.9

#### **Az: Atumatu nke Onyenweanyi na-enye obi anuri.**

1. Iwu nke Onyenweanyi zuru oke. O na-agba anyi ume. Atumatu nke Onyenweanyi kwesiri ntukwasa obi. O na-enye onye umeala amamihe. **Aziza.**
2. Itu egwu Onyenweanyi di ocha. O na-anogide ruo mgbe ebighi ebi. Ihe nhazi nke Onyenweanyi bu ezi okwu. Ha dum zichara ezi. **Aziza.**
3. O bu ezie na nwodibo Gi kpachapuuru ha anya; biakwa were ileru anya ala nke oma na-edebe ha. Ma o bu onye nwere ike ichoputa mgbe a dara? Ghuchaa m na mmehie m mere n’amaghi ama. **Aziza.**
4. Nke ke nke, e kwela ka nwodibo Gi nyaa isi na njo. E kwela ka njo chia m. Mgbe ahu ka m ga-akwuba aka m oto; a gharakwa isota nnukwu njo o bula n’aka m. **Aziza.**

### **IHE OGUGU NKE ABUO:**

Jemis 5:1-6

#### **Ihe ogugu e wetara n’Akwukwo Ozi Jemis di aso**

Ugbu a geenu nti, unu ndi ogaranya! Bidonu ikwa akwa! Bewenu akwa maka ihe nhuju anya di iche iche nke ga-abiakwasi unu! Aku na uba unu alaala n’iyii! Uwe nile unu nwere aghoola ihe nra ripiarala! Olaocha na olaedo unu agbaala nchara! Nchara ha gbara gosiri ikpe a mara unu, na nchara ga-agba unu, nke ga-erichasi ahu unu. Aku na uba unu chekwabara, ga-aburu unu oku na-ere pia pia n’ubochi ikpeazu. Lee, unu ghoghuru ndi oru gwuru ala n’ubi unu. Geenu nti nuru akwa ugwo oru ha, unu jidere na mmegbu. Ghotanu na iti mkpu nke ndi na-ewere unu ihe n’ubi, erutela na nti Onyenweanyi nke igwe ndi agha. Unu na ebi ndu oriri na nkware! Nke ahu ga-eme ka

obi na ahu unu maa abuba maka ubochi mgburi. Unu mara ndi mmadu ikpe na-amaghi ha, biakwa gbufuo ha na nkiti! O bu ezie na ha adoghi onwe ha mgbe ha guzoro n'ihu unu.

**Okwu nke Oseburuwa**

Ekene diri Chukwu.

**ALELUYA:** Jon 17:17

*Aleluya, aleluya!* Onyenweanyi, okwu Gi bu ezi okwu. Were ezi okwu Gi doo anyi aso. *Aleluya!*

**OZIOMA:** Mak 9:38-43, 45, 47-48

**Ihe ogugu nke a si n'Ozioma di aso nke Mak dere**

Jon gwara Jesu: "Onye nkuzi, anyi huru onye ji aha Gi na-achupu ajo mmuo. Anyi gbara mbo igbochi ya, n'ihi na o bughi onye otu anyi." Jesu zara ya: "Unu egbochila ya! O nweghi onye jiri aha M ru oru ebube, ga-atughari mgbe ahu na-ekwuto M. Onye na-adighi emegide anyi bu onye nke anyi. N'igwa unu eziokwu, onye o bula kunyere unu otu iko mmiri oyi, n'ihi na unu bu ndi nke M, e nweghi mgbe o ga-ahapu irite ugwo ya." Ma onye o bula ga-edufu otu n'ime umuntakiri ndi a kwere na M; o ga-akara onye ahu mma ma oburu na e kenyere nkume buru ibu n'olu ya, tunye ya n'ime osimiri, ebe mmiri ga-eri ya. O buru na aka gi emee ka i mehie, gbupu ya. O kaara gi mma, iburu otu aka banye na ndu, karia iburu aka abuo banye n'oku mmuo ebighi ebi. O buru na ukwu gi emee ka i mehie gbupu ya. O kaara gi mma ida ngwuro, ma banye na ndu; karia inwe ukwu abuo, ma a tuba gi n'oku ala mmuo. O burukwa na anya gi ga-ebutere gi odida, ghupu ya! O kaara gi mma iburu anya mpia banye n'alaeze Chineke, karia iburu anya abuo laa n'oku ala mmuo, ebe idide bu anwu anwu, na ebe a na-adighi emenyu oku ahu emenyu."

**Ozioma nke Oseburuwa**

Otito diri Gi, Kristi.

**EKPERE NHUNYE:**

Chineke Onye ebere, nara onyinye anyi na-ebutere Gi. Biko mee ka o megheere anyi uzo ebe ngozi Gi nile si abiara anyi. Site na Kristi Onyenweanyi..... **AMEN.**

**EKPERE A NATACHAA ORIRI NSO:**

Onyenweanyi, biko mee ka ahu na obara Nwa Gi nke anyi ji akwu ugwo maka njo anyi buuru anyi ihe nzoputa nke ahu na mkpuruobi. Ka anyi soro keta oke n'otito ya, ebe anyi so na-ekwuputa onwu Ya n'uwa a. Site na Kristi Dinwenu anyi.....**AMEN.**